

కళాభాయికి ఒళ్ళు మండుకుపోయింది. “ఎవడోయ్ వీడు ఎక్కడో జనమేజయంముండాకొడుకు దాపరించాడు?” అనుకున్నాడు. తునిస్టేషన్. బండి కవతలనుండి ఎక్కిన గుడ్డి బిచ్చగాడు. “కనుగొంటి వై దేహిని” అని పాడుతూ డబ్బులకు తడువుతున్నాడు. కళాభాయికి రవులుకుపోయి “చూశాడు ఈ గుడ్డికుంక వై దేహిని ఈదరిద్రగొట్టు దేశంలో; ఈఅర్థ తాత్పర్యం గాళ్ల మధ్య కళ ఏమిటి?—కవిత్వం ఏమిటి?” అంటూ పెట్టెలో స్టేషన్లో దిగిపోయాడు. అక్కడ దిగే సీతను మరొక్కసారి చూసి ఇంకో పెట్టెలో ఎక్కుతాడు కాబోలు.

1935 ఆక్టోబరు ప్రబుద్ధాంధ్ర

## దొంగలున్నారు, జాగ్రత్త!

అప్పుడే—ఇంటర్మీడియేట్ ఎగ్జామినేషన్లో పేపరు రాసివచ్చిన విసుగున—ఒక్కవిసురున కారులోంచిదూకి, ఒక్క అంగలో మేడపైకి వెళ్ళి, టెక్టునూ, నోటునూ ‘మీ దిక్కున్న చోట చెప్పుకో’ మన్నట్టు శేబిల్మీదకు వినరి, ఆత్రంగా కిటికీలన్నీ తెరచి, హఠాత్తుగా గదిలో చొరబడే మలయవర్షత సానువులనుండి దిగుమతియగు కమ్మతెమ్మెరలకు నల్లవట్టుముంగురులూ, తెల్లనిపైటా తవతవ కొట్టుకోగా, గ్రామొఫోన్ శేబిలుకు

దగ్గరగావున్న ముఖిమల్ సోఫాను ఆప్యాయంగా అనుగ్రహించింది శకుంతలా దేవి.

కమ్మని కళావలయాలుగా, మాధుర్య నిలయాలుగా... అక్కడి శబ్దగుణక ఆకాశాన్ని ఘాటైనహాయితో, పరిమళపు తేనెలో నింపుతూ గిరగిర సైగాల్ మహాశయుడు పాడుకుపోతున్నాడు—“ సుఖ్ కే.....దుఃఖ్ కే...వక్ స్వపన్ హై” ఇత్యాది.

స్లేటు మార్చడానికి రికార్డు బాక్స్ వైపు చేయిచాచుతూ, చట్టన ఆత్మారాధన జ్ఞప్తివారి, అధోలోకాన్ని ఉద్దేశించి—

“ చుంగా, కాఫీ...కాలేజీనుంచి రావడం చూడలేదూ? ”

“ అమ్మా, ఇదిగో తెస్తున్నా—నురిచిపోలేదు ”

శకుంతల కావలసిన రికార్డుకోసం తడవుతూ వుండగా... టేబిల్ మీద ఒక కవరు త్తరం కంటపడింది.

ఆకస్మికంగా ఆమెముఖంలో ఒక వెయ్యి ప్రశ్నార్థక చిహ్నాలు—ఇదేమిటి—అపరిచిత అక్షరాలు?

ఆశ్చర్యంబరువున అనుకోని అసిమేషత్వం దఖలుపడ్డ ఆ అచ్చర ఆ ఉత్తరం అందుకుని చించింది.

చిత్తరంజన విలాసం,

24 మార్చి 32

ప్రియమైన శకుంతలకు—

ఈ ఉత్తరం ఎట్లాప్రారంభించాలో నిజంగా నాకర్థంకాలేదు,

నీవు నన్ను సరిగ్గా అర్థంచేసుకోక...నీ చల్లని నల్లనికళ్లల్లో  
కెంపులు చెరుగుతూ నావైపు చూస్తే...మరణాన్ని శరణు  
పొందవలసి వస్తుంది.

నీవు మోహినీదేవతవలె ఒక్కచూపుతో నాహృదయాన్ని  
—ప్రాణాలను ఆకర్షించావు.

ప్రేమ సాక్షాత్తు భగవత్స్వరూపం. దానిశక్తి అనంతం  
దానికి ఏవీ అడ్డురాలేవు. పవిత్రమైనప్రేమలో ఎవ్వరూ తప్పులు  
వట్టలేరు.

హృదయపూర్వకంగా ఒకరినొకరం ప్రేమించుకుని, రెండు  
నీలిమబ్బుల్లాగ—గువ్వజంటవలె నీలాల సింగిపై తేలిపోవడం  
కన్న భాగ్యం ఏమిటి? నీవు మనస్ఫూర్తిగా ఒక్కపరి.....

నీ,

రాజారావు.

నగంలోనే చదవడం పూర్తిచేసి...చివాలున సోఫాలో  
నుంచి లేచి—కవరుతో నహా...కాదగినంత ఉండచేసి చిత్తు  
కాగితాల బుట్టవైపుగా వినరి, కిటికీలో నుంచి శూన్యంగా  
చూస్తూ—

“ఎవరీ అయాచిత ప్రేమమూర్తి? ఎప్పుడూ క్లాసులో  
ఇతన్ని నిదానించి చూచినట్టైనా జ్ఞాపకంలేదే?

“ఎంత బుద్ధిహీనులు! పొరపాటున గోడలవైపు—దూలాల  
వైపు చూచినట్టు చూసినా ఆ మామూలు చూపులోగూడా

‘తివిరి ఇనుమున తైలంబుతీసి’ నట్టు ప్రేమనుతీసి ఉత్తరాలు రాస్తారు కాబోలు!

“అప్పటి అమాయిక శకుంతలను దొంగ రాజు ప్రేమను అభినయించి టోపీ వేసినట్టు... పిచ్చివాడు... ఈ రాజారా వెవరో 20వ శతాబ్ది శకుంతలమీద ట్రయి చేస్తున్నాడు”

విరగబడి నవ్వుతూ సోఫాలో ఒరిగింది.

మంగ, ప్రేలో పింగాణీ కాఫీ కెటిలూ, కప్పులూ తెచ్చి ఎదుటపెట్టి, శకుంతలను చూసి తెల్లబోయి నించుంది.

శకుంతల ఆగి గంభీరంగా—

“మంగా, నే వచ్చేసరికి నాటేబిలుమీద ఒక ఉత్తరం ఉంది. ఎట్లావచ్చింది ఇక్కడికి? నిజం చెప్పు—”

పాపం, మంగకు అంతా అయోమయంగా వుంది. నిజం చెప్పివేస్తే ఏంకప్పుగా పరిణమిస్తుందో? అబద్ధంగా నే నేమీ ఎరగనంటే ఇప్పుడే ఇక్కడనుంచి గెంటి వేస్తారేమో—?

గొంతులో పది పచ్చి వెలక్కాయలు...

“మాట్లాడవేం? నువ్వు దీనినంగతి ఎరగవా?”

“అమ్మా, కోపంచెయ్యకండి. ఆకాగితంమడత కూడనిదని తెలిస్తే—తెచ్చి మీ బల్లమీద పెట్టను. ఈవేళ పొద్దున్న ధొరలాంటి ఒకాయన మన ‘గేటుగుమ్మం’ దగ్గర నా క్కని పిచి మంచిగా నన్ను పిల్చి. ‘ఇది మీఅమ్మాయిగారికిచ్చేయ్యి— చాలా అవసరం’ అని ఇచ్చి వెళ్లారు. కాబో లనుకుని మీ బల్లమీద పెట్టానమ్మా... తెలివితక్కువదాన్ని—”

నీళ్లు తిరిగే కళ్లను చాటుచేసుకోబోయింది.

అవమాన క్లిన్నమైన సాటిస్త్రీ వృద్ధయవేదనను గ్రహించి,  
జాలిగా

“ఛా! నిన్నేమీ అనలేదుగా? ఈపైని ఎవరిచ్చినా ఇట్లాంటివి పుచ్చుకోకు.—?”

కాఫీకప్పు అందుకుని రెండుగుక్కలు తాగి మళ్లా ఆలోచనలో పడింది.

మంగ బల్లలమీద వస్తువులను సర్దుతూ తన వనుల్లో నిమగ్న అయింది.

“ఎవ రీరాజా...రావు? మంగచెప్పినట్టు నూటుతో వుంటాడా? ఓహో... ఈవీధిచివ్వురిమేడ... స్త్రీ డరుబల రామయ్య గారి మేనల్లుడు—నరే—తరచు ఆడపిల్లలకంటే గూడా శ్రద్ధగా టాయిలెట్ చేసుకుని అందరికళ్లనూ ఆకర్షించాలని చూస్తూవుంటాడు. ఔను, యువతులుతిరిగిచూడదగిన కోమల మూర్తే! కాని—ఇంత దుర్బలవృద్ధయుడా? నిజంగా ప్రేమారాధకుడైతే ఎంత నిదానిస్తాడు? మహాభక్తుడికి తాను భక్తుణ్ణనే తెలియదే... మహాకవికి తాను కవిననే జ్ఞాపకం ఉండదే? తన ఉన్నతిని ఎదుటివారు గ్రహించినప్పుడే దానికి స్థిరత్వం! గొప్పవారు గొప్పసాధనచేస్తారు—సిద్ధిపొందుతారు.

“వీళ్లు—ప్రేమకోసం—కొన్నియేళ్లు తపించిఉండగలరా? అగ్ని పరీక్షలకు ఓర్వగలరా? ఒకప్పుడు... అవసరమైతే— ఎట్టిత్యాగమైనా చెయ్యగలరా? వట్టిది.

“ అదృష్టవశాత్తూ ఏ అమాయికకోమలివినా వలలోపడితే పీల్చివేసి ‘విమ్టో’ సీసాలా మూలకు వినరి చక్కాపోతారు.

దుష్యంతు డేం చేశాడు ? మధురవనదేవత శకుంతలను చల్లని మాలినీతీరాన—కుసుమిత పాటల వృక్షచ్ఛాయల్లో— బెల్లించి, అనుభవించి, ఛీ—

“ ఈపురుషవంచకులకు ఈశకుంతల ఘాటైనపాఠం చెప్పాలంటే ఎట్లా ?...

“ సరే... సాహసం ?— ఫర్వాలేదు.

ఉత్సాహబలవన్నిశ్చయంతో లేచింది.

## 2

స్టేట్ కలర్ పారిస్ సిల్కుచీర కొత్తఫక్కిలో తీర్చి కట్టుకొని, నీతడొడారంగు బ్లాజు తొడుక్కొని, నిగనిగలాడే నల్లనిజుట్టును వదులుగా—చెవులు కమ్ముకునేలాగు వాలుజడగా మలచి మెడమీదనుంచి వక్షస్థలం మీదకువిడచి, ఆననశ్రీకి ‘హిమానీ’ స్పర్శతో లావణ్యదోహదాన్ని పచరించి, రాత్రి పదిగంటలకు తన ప్రసాధనం పూర్తిచేసి శకుంతల... డ్రెస్సింగ్ టేబిల్ వద్ద ఒకసారి తన అందాన్ని కొంటెకళ్లతో పరీక్షించి “ బస్— మంగా, రెడీ ” అంది.

మంగకు వట్టి గందరగోళంగా వుంది. ఈమహా ప్రస్థానం ఎంతవరకో, ఎందుకో సూచాయగా అడగడానికై నా దమ్ములు లేవు. సినీమాకా ! వేళ దాటిపోయింది. ఉహు— తెలియదు.

శకుంతల అప్పుడే మేడమెట్లు దిగిపోతోంది. గదితలుపులు దగ్గరగాలాగి మంగ ఆమెను అనుసరించింది.

మేడముందటి మాలతిబవరును దాటి, గేటును వెనక్కి నెట్టి, రోడ్డుమీదుగా చైత్రశుద్ధ చవతిమసక వెన్నెల్లో ఇద్దరూ ముందుకు నడుస్తున్నారు.

### 3

రెండు మఱుపులు తిరిగి తిన్నగా వీధిచివర స్త్రీడరుగారి ఇంటి ముందు హఠాత్తుగా ఆగి వీధిగదిలో వెలిగే దీపపుకాంతిని నిదానించి, మంగను గదికి చేరువగా—ఒక స్తంభం చాటున నుంచునేటట్టు సంజ్ఞ చేసి, గంభీరంగా తలుపుదగ్గరకు వెళ్లి మెల్లగా తలుపుమీద 'టాప్' చేసింది.

కొన్ని నిమిషాల్లో గదితలుపులు 'హల్లో—కమిన్' అంటూ మామూలు స్నేహితులెవరో అనుకుని విడుతూండగా శకుంతల లోపల ప్రవేశించింది.

గళ్ల లుంగీ, చేతులులేని తెల్ల బనియనూ, పాంపియా తల నూనె సువాసనతో చిక్కులు చిక్కులుగా వేల్లాడే ఉంగరాల క్రావూ, ఒకచేతిలో 'సిజరు' ధూమవర్తిక సుగంధధూమం, రెండవచేత మర్నాడు పరీక్షకు కనరత్తుచేసే షేక్స్పియరు నాటకం—తో కుసుమసుకుమారమూర్తి... రాజారావు తన బంగారుకలల్లోని ప్రేయసి ఆకస్మికంగా ప్రత్యక్ష కావడం చూసి నిశ్చేష్టితుడై విస్తుపోయి, మంచి మాటలకోసం వెదుక్కుని, ఎట్టకేలకు—

“స్వర్గలోకపుదారి తప్పి .. అప్పరన ఇట్లా నడచివచ్చిందా?”

“ \* \* \* \* ”

“ఉత్తరం చూసి... ఏమనుకుంటావో, నా పవిత్రప్రేమను అపార్థంచేసుకుని ఎలా అవమానిస్తావో అని మహా పరితపించాను. ” “ \* \* \* \* ”

“నీకు మెత్తని అమృతహృదయం వుంది. గాఢానురాగాన్ని అర్థంచేసుకుని, ఉత్తమప్రేమకు స్వాగతం ఇచ్చి ఆదరించగలవని నాకు మొదటినుంచీ ధైర్యమే. ” “ \* \* \* \* ”

“ అదేమిటి—పలుకే బంగారం అయిపోయిందా? ఒక్కసారి ఆ కుర్చీలో కూచుని అనుగ్రహించరాదా? రేపటి పేపరుకు నీవు ఎంతసేపు చదవాలి—రా! వీణ వాయిచినట్టు కాస్తేపు హాయిగా మాటాడు. ”

ఇంతవరకు శకుంతల పొంగివచ్చే నవ్వును నల్లని కొంటెకళ్ల వుక్కిట బట్టి—

“ ఇదేమిటి, రాజా, నన్నింతగా మన్నిస్తున్నావు? అచ్చరతో వతప్పినా నలుకూబరుడి చైత్రరథంలోకేగా వచ్చిపడింది?

“ ఎన్నాళ్లు నా ప్రియుడికోసం కలలుగన్నాను! ఇంతవరకూ—ఈ పాడులోకంలో నన్నింతగా ప్రేమించినవారే కరవైపోయారు. ప్రేమపరమార్థం నీవంటి బుద్ధిమంతులకు తెలుస్తుందిగాని తదితర ఝద్రులకు ఎట్లా తెలుస్తుంది? ” \* \* \*

“కొందరు మూర్ఖులు మా మెరుగులువారే యావనాన్ని చూసి, మా విలోల నేత్రాలకు తల్లకిందులై మమ్మల్ని తరింప

చెయ్యడానికిమల్లె మోహించి అనేకవిధాల పీడిస్తారు. నాకు తెలుసు, నువ్వు అట్లాంటివాడవు కాదు.” “ \* \* ”

“ అవును: నీవంటి పక్వహృదయుడు ప్రేమకోసం ఎంతటి త్యాగమైనా చేస్తాడు—కదూ? ” “ \* \* \* ”

“ నేను గాఢంగా ఆలోచించి—ఒక్కనిమిషం మా ఇంట ఇక ఉండలేక ఇక్కడికి వచ్చేశాను. నిరీక్షించగా నిరీక్షించగా శిశిరలతాని కుంజానికి వసంతమూర్తిలాగా నువ్వు దొరికావు. ఈవేళ నీ ఉత్తరం చూసి నాజన్మ ధన్యం అనుకున్నాను.

“అంతా నిశ్చయమైపోయింది—ఇంక తిరగను. నాకీచదువు, పరీక్షలు, మా అన్నయ్య, అతనిసంపద—ఏమీ అక్కర్లేదు. లే—క్షణం ఆలస్యంచెయ్యకు. నాది ఓమర్ ఖాయంమతం, నాకు పాస్టు, ఫ్యూచరు లేదు; ఉన్నది ఒక్క ప్రెజెంట్.

“శ్రీ హృదయం ఇవ్వడమేగాని తీసుకోడం ఎరగదు. రా—ఈరాత్రే ఏ దూరదేశాలకోవెల్లిపోయి హాయిగా పావురా దంపతుల్లా విహరిస్తూ ధన్యజీవితాలను గడుపుదాం. అడ్డు చెప్పకు—”

తనప్రేమ ఇట్లా నడికిరేయిలో గొంతు పట్టుకుని ఉక్కిరి బిక్కిరి చేస్తుం దని రాజారావు ఎప్పుడూ అనుకోలేదు, పాపం!

అతనికి శకుంతలధోరణి ఏ ఉల్లోలకల్లోల సముద్రంలోకో తనను వినరివేస్తూన్నట్టు అనిపించింది. కళ్లు గిరున తిరిగాయి.

అతను ఊహించుకునే భవిష్యత్తంతా వికృత దృశ్యాలతో, తెరలుగా తనఎదుట వేలాడుతోంది—మామయ్య ఇంక తన

గుమ్మం ఎక్కితే మాట దక్కదన్నాడు. అతని ఆశయంవల్ల తనకు లాభించే బి. ఎ. డిగ్రీ, ఉద్యోగం—అన్నీ, రైల్వో కూచున్నప్పుడు చెట్లు వెనక్కు పరిగెత్తుకు పోయినట్టు, వెనక్కు పరిగెత్తుకు పోతున్నాయి. దేశాంతరాల్లో—స్వయం పోషక శక్తిలేక—ఈ సుకుమారితో... అన్నానికికూడా బాధపడి తిరుగుతున్నాడు. అంతా ఈనడించినవ్వుతున్నారు... ప్రేమ—ఆదర్శాలు కథలపుస్తకాల్లో చదువుకోడానికి బాగుంటాయిగాని ప్రాక్టికల్ లైఫ్ లో ఫెయిల్యూర్ అనుకున్నాడు. కుదేలయి—

“శకుంతలా! నిర్మలప్రేమ అంటే నీ కంతగా బోధపడినట్టు లేదు! బుద్ధిమంతురాలవు—వూహించు. ప్రేమకు ఇంత తొట్రుపాటు పనికిరాదు. బహు నిదానించాలి, ఓసికపట్టాలి; తొందరపడి ఎట్టి నిర్ణయాలకూ రాకూడదు.” ఏం తోచక ఖంగారుగా—లాలనగా అన్నాడు రాజా. శకుంతల మరింత బిగిసి—

“నే నిప్పు డేమీ ఆలోచించలేను. నే నింక ఆ నీరసపు టింటికి—శుష్కజీవితానికి ఏంచేసినా వెళ్లను. నాప్రేమమూర్తి దగ్గరనే నే నుండిపోతాను”

రాజా...కు కర్తవ్యం తోచలేదు. మామయ్య ఇదేమైనా వీంటే కొంప ములిగిపోతుంది.—తా నసలు చాలా తెలివితక్కువపని చేశా నని తాత్కాలిక్కుంగా అనుకోక తప్పింది కాదు. తెగించి అన్నాడు—

“శకుంతలా, నిన్ను బతిమాలుకుంటా : ఇప్పటికి వెళ్లిపో  
—వెళ్లు. దీనితో నా పూచరంతా ధ్వంసమైపోతుంది.  
క్షమించ మనడంకన్నా ఇప్పు డేమీ చెప్పలేను. న న్నింక  
హింసించకు—”

శకుంతల విజయగర్వంతో చటాలున విజృంభించి—

“రాజారావ్ ! ఇప్పటికేనా నీ దుర్బల హృదయం నీకు  
బోధపడిందా? మొగజాతిది ఎంత తేలిక బుద్ధి అర్థమయిందా?  
శ్రీయావనవిలాసాలకు గుండె చెదిరి, ప్రేమ అనుకుని ఆత్మ  
వంచన చేసుకుని ఏ అమాయికవనా దొరికితే ద్రోహంచేసి  
తమదారిని పోతారా? ఇకమీదనైనా బుద్ధిగా చదువుకుని  
బాగుపడు. ప్రేమను గూర్చి ఇప్పుడు నువ్వు నాకు చెప్పిన  
నూత్రాలను నువ్వు బాగా మననంచెయ్యి.

“ఇట్లా మనం తేలికబుద్ధులతో నంచరిస్తున్నాం గనకనే  
కాలేజీల గౌరవం గంగలో కలిసింది. అజ్ఞానులూ—  
నుజ్ఞానులూ ఇందుకే కో ఎడ్యుకేషన్ అంటే చులకనగా  
మాట్లాడుతారు.

“ఇకమీదనైనా నా నావలె ఎవ్వరిమనశ్శాంతినీ చెడగొట్టకు.  
ఇట్లా అన్నందుకు మనస్సులో ఏమీ కించపడకు. ఇట్లా జరిగి  
నట్లే జ్ఞాపకం ఉంచుకోకుండా—ఈపైని ఆప్తన్నేహితులుగా  
వుందాం. గుడ్ నైట్ !”

జయప్రదంగా, పాంచజన్యంఊదిన ఉత్సాహంతో, నవ్వుతూ  
శకుంతల మంగతో ... .. గబగబ ఇంటిమార్గంపట్టింది.